

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧಿಸ್ವಾಮಿ ಕೃತಿಷು
|| ಶ್ರೀರಾಜಗೋಪಾಲವಿಂಶತಿಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ

॥ ಶ್ರೀರಾಜಗೋಪಾಲವಿಂಶತಿಃ ॥

ಕವಿತಾಜಿತಕಲ್ಲೋಲಿಕನ್ಯಕಾಕಾಂತವಕ್ಷಸೇ |
ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

ಆನಂದಬೃಂದಾವನಕೇಲಿಲೋಲಂ
ಶ್ರೀನಂದಗೋವೃಂದಪದಾನುಯಾಯಿ |
ಸಾನಂದಗೋವಿಂದಪದಾರವಿಂದಂ
ಆನಂದಬೃಂದಾವನಮಾತನೋತು || ೧ ||

ಮಧುರಾಸವಿಧೇ ಕಾರ್ಮುಕನಗರೇ
ಮಧುರಾಕಾರಂ ಕಿಂಚನ ದೈವಂ |
ವಿನತಾನಂದನವಿನುತಂ ಪುರತೋ
ವಿನತಾನಂದನದಾಯಿ ವಿಭಾತಿ || ೨ ||

ಧನ್ಯತಮಶ್ರೀಭೀಷ್ಮಕಕನ್ಯಾ
ಮಂಜುಲದಕ್ಷಿಣಪಾರ್ಶ್ವಮುದಾರಂ |
ಸತ್ಯಾಲಂಕೃತತದಿತರಪಾರ್ಶ್ವಂ
ಸತ್ಯಾನಂದಂ ವಂದೇ ದೇವಂ || ೩ ||

ಆಗಮಸುರಭಿಲಮಂಜುಲಕವಿತಾ
ಭಾಸುರಭೂಸುರಸುರಭೂಮೀರುಟ್ |
ಆಸುರವಂಚನಭೂರಿವಿಲಾಸಃ
ಕಾರ್ಮುಕಪುರವರಮುರರಿಪುರಿಂಧೇ || ೪ ||

ಸಕೃತ್ಸಭಕ್ತಿ ಪ್ರಣತಿಂ ವಿಧಾಯ
ಧನುಷ್ಟುರೀವಲ್ಲವವಲ್ಲಭಾಯ |

ಜನೋಽತ್ರ ಯದ್ವಿಂದತಿ ಸಂಶೃಣುಧ್ವಂ
ಜನಾ! ಮನೋನಂದನಹೇತುಭೂತಂ || ೫ ||

ಪರಾಂಕುಶತ್ವಂ ಪರಕಾಲಭಾವಂ
ಶ್ರೀವಿಷ್ಣು ಚಿತ್ತತ್ವಮತೋ ಮಹತ್ತ್ವಂ |
ಶ್ರೀಭಕ್ತಿಸಾರತ್ವಮತೀವ ಮಾನ್ಯಂ
ಭಕ್ತಾಂಘ್ರಿರೇಣುತ್ವಪರಿಷ್ಕೃತಂ ತತ್ || ೬ ||

ಆಸಾದ್ಯ ಸೋಽಯಂ ಕುಲಶೇಖರಸ್ಸ೯
ಯೋಗೀಂದ್ರವಾಹ್ಯೋಽಪಿ ಭವತ್ಯವನ್ಯಾಂ |
ಧನುಷ್ಪುರೀಮಾಧವಪಾದಪದ್ಮ
ಸೇವಾಫಲಂ ವರ್ಣಯಿತುಂ ಕ ಈಷ್ಯೇ || ೭ ||

ಧನುಷ್ಪುರೀಂದೋಃ ಕಚಶೈವಲಾಧ್ಯಂ
ನೇತ್ರೋರುಮೀನಂ ಮುಖಪದ್ಮಸದ್ಮ |
ಯದಂತರಂಗಂ ವಿನತಸ್ಯ ಜಂತೋಃ
ತತಸ್ಸರೋ ವಾ ನ ಹಿ ವಾ ಸ ಏಷಃ || ೮ ||

ಚಿಂಚಾತರುತಲನಿಲಯಮುನೀಶ್ವರ
ಚಿಂತಾವಿಹರಣಪದಮೇವಾಯಂ |
ಕಾರ್ಮುಕನಗರೀಕಾಲಪಯೋದಃ
ಚಿಂಚಾಭಕ್ತಂ ಕಥಯತಿ ಭುಕ್ತಂ || ೯ ||

ಧನುಷ್ಪುರೀಮನ್ಮಥಮನ್ಮಥಸ್ಯ
ಸೌಂದರ್ಯಮಾಸ್ವಾದಯಿತುಂ ಧರೇಯಂ |
ವಿಚಿಂತ್ಯ ಗೋದೇತಿ ಜನಿಂ ಪ್ರಪೇದೇ
ಶ್ರೀಧನ್ವಿನವ್ಯೇ ನಗರೇಽನುರೂಪಂ || ೧೦ ||

ಧನುಷ್ಪುರಂ ವಾ ಕಿಮು ಧನ್ವಿನವ್ಯ
ಪುರನ್ವಭೂತ್ ಪ್ರಾಕ್ತನಮಿತ್ಯುದೀತಂ |

ಸಂದೇಹಮಂತಃ ಕಿಲ ಶಾಂತಮೇನಂ
ನವ್ಯಂ ಪದಂ ನಾಮಗತಂ ವಿಧತ್ತೇ || ೧೧ ||

ಧನುಷ್ಪುರಿನಾಥಕೃತಾಭಿಲಾಷಾಂ
ಶ್ರೀವಿಷ್ಣುಚಿತ್ತಸ್ಸ ವಿಲೋಕ್ಯ ಪುತ್ರೀಂ |
ಪದೇ ಪದೇ ಶಾಂಗಧನುಸ್ಸಮೇತಂ
ನಿಜಾಸು ಗಾಥಾಸು ಮುದಾಭಿಧತ್ತೇ || ೧೨ ||

ಗೋದಾನುಭೂತ್ಯಾ ಸತತಂ ಭವಂತ್ಯಾ
ಧನುಷ್ಪುರಿನಾಯಕ ಏವ ಗೋದಃ |
ಜಾತಸ್ವಯಂ ಯನ್ಮಮ ಚಾಪಿ ಗೋದಃ
ಯತೋ ವಿಭಾತಿ ಶ್ರಿತಪಾರಿಜಾತಃ || ೧೩ ||

ಗಿರಿಗಿರೀಶಸ್ಯ ಧನುಃ ಕಿಲಾಸೀತ್
ಪುಂಡ್ರಂ ಧನುಃ ಕಸ್ಯಚಿದಸ್ಯ ಸೂನೋಃ |
ಪುರಂ ಧನುಃ ಕಿನ್ವಿದಮಸ್ಯ ಜಾತಂ
ಧನುಷ್ಪುರಂ ನಾಮ ಕುತೋನ್ಯಥಾ ಸ್ಯಾತ್ || ೧೪ ||

ನಿಯಂತ್ರಣಂ ಪರಿಣಮಂತಿ ನ ಯಾವದೇವ-
ಮಾಕ್ರುಶ್ಯ ಶಾಂಗಧನುಷಾ ಸಹಿತಂ ಭವಂತಂ |
ಆಚಾರ್ಯರತ್ನಮವದತ್ತದಿಹಾತ್ರ ತಂ ತ್ವಾ-
ಮಭ್ಯಾಗತಂ ಕಥಯತೀವ ಧನುಷ್ಪುರಂ ನಃ || ೧೫ ||

ಆಹ ಶ್ರುತಿಃ ಪ್ರಣವಮೇವ ಧನುಶ್ಯರಾಂತಃ
ತ್ವಾಂ ಬ್ರಹ್ಮ ಲಕ್ಷ್ಯಮಿಹ ನಾಮ ಪುರೇ ತದೇವಂ |
ತಸ್ಮಾದಿದಂ ಪ್ರಣವಪಟ್ಟಣಮೇವ ಮನೈಃ
ಚಿತ್ರಂ ಶರಾಸನಪುರೇ ಶರಲಕ್ಷ್ಯವಾಸಃ || ೧೬ ||

ಸೀತಾಮಿವ ಗೋದಾಮಪಿ ಲಬ್ಧಂ ಕಿಮು ಕಾಮಾತ್
ಕಿಂಚಿದ್ಧನುರಸ್ಯಾಂ ಭುವಿ ಸಜ್ಯಂ ಕೃತವಾಂಸ್ತ್ವಂ |

ತೇನಾಭವದೇತತ್ಕಿಲ ನಾಮಾತ್ರ ಯಥಾರ್ಥಂ

ಮಂದಸ್ಮಿತ! ಮಂದಂ ವದ ಕಿಂಚಿನ್ನಮ ತತ್ತ್ವಂ || ೧೭ ||

ಕಿಂ ವಾ ಕುಂಭಭುವಃ ಕುಠಾರಮುನಿತೋ ಲಬ್ಧಂ ಧನುಸ್ತತ್ತ್ವಯಾ

ದೇಶೇಽಸ್ಮಿನ್ ನಿಹಿತಂ ಹಿತಂ ತ್ರಿಜಗತಾಂ ತಸ್ಮಾದ್ಧನುಷ್ಪೂರಿತಿ |

ನಾಮಾಭೂದಥವಾ ಧನುರ್ಧನುರಿತಿ ತ್ವನ್ಮಾತ್ರವತ್ತ್ವನ್ಮಯೇ

ಮದ್ವಂಶೋದಿತಭಕ್ತಸತ್ತಮಮಣೌ ತ್ವದ್ವ್ಯಾಹೃತೇರ್ವಾ ವದ || ೧೮ ||

ಕರಧೃತನವನೀತಂ ಕಾಲಮೇಘಾಭಿರಾಮಂ

ಕಮಲನಯನಮೇಕಂ ಕಲ್ಪಕಂ ಕಾಮಿತಾನಾಂ |

ಕಲಭಮಿವ ವಿಲೋಲಂ ಕಾಂತಕಲ್ಯಾಣರೂಪಂ

ಕಲಯ ಹೃದಯ! ಕಂಚಿತ್ ಕಿಂಚಿದುಚ್ಛೂನಕುಕ್ಷಿಂ || ೧೯ ||

ನಂದನಂದನಪದಾರವಿಂದಯೋಃ

ಸ್ಯಂದಮಾನಮಕರಂದಸೇವಯಾ |

ತುಂದಿಲಾಽ ವಯಮಮಂದನಂದಧೂಽ

ಚಾಪಪತ್ತನಜನಾನುಪಾಸ್ಮಹೇ || ೨೦ ||

ವಿದ್ಯಾನಿಧೇವೇಂಕಟಶೇಷಸೂರೇಃ

ಕಟಾಕ್ಷತೋ ಯಃ ಕವಿರಾಜರಾಜಃ |

ಸ ಶ್ರೀನಿಧಿಃ ಶ್ರೀನಿಧಿರಾಘವಾಖ್ಯಃ

ಧನುಷ್ಪುರಿನಾಧನುತಿಂ ವಿತೇನೇ || ೨೧ ||

|| ಇತಿ ಶ್ರೀರಾಜಗೋಪಾಲವಿಂಶತಿಃ ಸಮಾಪ್ತಾ ||